

بِسْمِ اللَّهِ الرَّحْمَنِ الرَّحِيمِ
الْحَمْدُ لِلَّهِ رَبِّ الْعَالَمِينَ، الصَّلَاةُ وَالسَّلَامُ عَلَى سَيِّدِ الْمُرْسَلِينَ
سَيِّدِنَا وَمَوْلَانَا مُحَمَّدٍ وَعَلَى آلِهِ وَصَحْبِهِ أَجْمَعِينَ

سپریم کورٹ آف پاکستان کا فیصلہ

تحفظات، ابہامات، انحرافات اور ان کے ازالے کی حکمت عملی

پس منظر:

چیف جسٹس سپریم کورٹ آف پاکستان کی سربراہی میں سہ رکنی بنچ نے مبارک ثانی پٹیشن نمبر 1054-L of 2023 کا فیصلہ 6 فروری 2024 کو جاری کیا، اس پر پاکستان بھر کے دینی حلقوں میں شدید اضطراب پیدا ہوا، اس کے نتیجے میں سپریم کورٹ میں نظر ثانی فوجداری پٹیشن نمبر: 2 of 2024 دائر ہوئی اور اس میں معزز عدالت نے دیگر کے علاوہ مندرجہ ذیل پانچ اداروں سے بھی رائے مانگی، وہ ادارے یہ ہیں:

(۱) جامعہ دارالعلوم کراچی، (۲) دارالعلوم جامعہ نعیمیہ کراچی، (۳) جامعہ سلفیہ فیصل آباد، (۴) قرآن اکیڈمی لاہور، (۵) جامعہ امدادیہ فیصل آباد۔

ان اداروں نے مشترکہ موقف تحریری صورت میں اپنی اپنی مہر اور دستخطوں کے ساتھ پیش کیا اور اُسے نظر ثانی کے موقع پر علامہ سید حبیب الحق شاہ کاظمی نے عدالت میں پڑھ کر سنایا اور تمام مکاتب فکر نے اس کی تائید کی۔ پھر فیصلے کو محفوظ کر لیا گیا تھا تا آنکہ 24 جولائی 2024 کو طویل انتظار کے بعد اس نظر ثانی پٹیشن کا فیصلہ اُسی سہ رکنی بنچ نے سنایا۔ اس میں اگرچہ بعض امور کو تسلیم کر لیا گیا، لیکن فیصلے میں ذومعنی الفاظ کے استعمال کی وجہ سے مزید ابہامات پیدا ہوئے ہیں اور ان الفاظ کو کسی بھی طرف پھیرا جاسکتا ہے، ہماری رائے میں اس فیصلے میں قادیانیوں کے لیے تبلیغ کی گنجائش پیدا کی گئی ہے۔ الغرض دینی حلقوں کا اضطراب بدستور قائم ہے اور اگر اس کا ازالہ نہ کیا گیا تو ملک و ملت کے لیے خطرناک ہوگا۔

بعد کو سپریم کورٹ نے ایک وضاحتی بیان جاری کیا، اس میں فیصلے سے اختلاف کو ”فساد“ سے تعبیر کیا گیا ہے، نہایت احترام کے ساتھ گزارش ہے: یہ فساد نہیں ہے، بلکہ ”رد الفساد“ ہے، تین ججوں کی رائے کروڑوں مسلمانوں کی اجماعی رائے کو فساد اور باطل قرار نہیں دے سکتی۔ کیونکہ اس طرف جذباتیت نہیں ہے، بلکہ اہل علم کی بہت بڑی تعداد ہے، اس میں علماء کے علاوہ آئینی و قانونی ماہرین بھی شامل ہیں۔ عدالت نے نظر ثانی فیصلہ اردو میں لکھا ہے، ہم اس کی تحسین کرتے ہیں اور مطالبہ کرتے ہیں: قومی زبان کو عدالت کی کارروائی میں رائج کیا جائے، یہ آئین کا بھی تقاضا ہے اور اس کے بارے میں سابق چیف جسٹس جواد ایس خواجہ کا فیصلہ بھی موجود ہے۔

ہم نے فیصلے کو جذبات سے ماورا ہو کر ٹھنڈے دل سے پڑھا ہے اور سمجھنے کی کوشش کی ہے، عجلت سے کام نہیں لیا، کیونکہ یہ انتہائی ذمہ دارانہ کام ہے اور اس کا تعلق جملہ اہل ایمان کے عقیدے اور ایمان کے ساتھ ہے۔ اس کو عوام میں پزیرائی (Rating) کے لیے استعمال کرنا دیانت و امانت اور ایمان کے تقاضوں کے منافی ہے۔ پس گزارش ہے: ہمارے موقف کو خالی الذہن ہو کر پڑھا اور سمجھا جائے۔

اگر یہ سوال کیا جائے: ”مبارک ثانی کیس میں نظرِ ثانی پیش کش کا مرحلہ بھی ختم ہو گیا ہے، لہذا یہ فیصلہ حتمی ہے اور اب اس میں رد و بدل نہیں ہو سکتا“، اس کی بابت ہماری گزارش ہے: ”دستورِ پاکستان کا آرٹیکل 188 سپریم کورٹ کو اپنے کسی فیصلے یا حکم نامے پر نظرِ ثانی کا اختیار دیتا ہے، چنانچہ دستورِ پاکستان کے آرٹیکل 188 میں ہے:

The Supreme Court shall have power, subject to the provisions of any Act of (Majlis-e-Shoora (Parliament) and of any rules made by the Supreme Court, to review any judgment pronounced or any order made by it.

ترجمہ: ”سپریم کورٹ کو یہ حق حاصل رہے گا کہ وہ مجلسِ شوریٰ (پارلیمنٹ) کے منظور کردہ کسی ایکٹ اور خود عدالتِ عظمیٰ کے وضع کردہ کسی قاعدے کے تحت اپنے اعلان کردہ کسی فیصلے یا حکم نامے پر نظرِ ثانی کر سکتی ہے۔“

اس اصول کی روشنی میں سپریم کورٹ پر لازم ہے:

”اپنے نظرِ ثانی شدہ فیصلے میں از خود ترمیم کر کے مسلمانوں کے حقیقی خدشات کا ازالہ کرے یا مقدمے کے سارے فریقوں کو دعوت دے کہ ان کے نزدیک فیصلے میں کوئی سقم ہے یا صرف نظرِ غلطی ہوئی ہے، تو اُس کی نشاندہی کریں، اگر وہ حقائق و شواہد کی روشنی میں درست ہوئے، تو ان کا ازالہ کر دیا جائے گا۔“

اس کے علاوہ یہ فیصلہ قومی اسمبلی میں بھی زیرِ بحث آ گیا ہے اور اسپیکر نے اسے کمیٹی کے سپرد کر دیا ہے، لہذا اس فیصلے کے پیرا گراف 42 کو پارلیمنٹ کے ذریعے ختم کرنے کا طریقہ یہ ہے: مجموعہٴ تعزیراتِ پاکستان کی دفعہ C-298 کے شروع میں ترمیمی بل کے ذریعے ان الفاظ کا اضافہ کر دیا جائے: ”Notwithstanding any judgement of any court“، ترجمہ: ”کسی بھی عدالت کا کوئی بھی فیصلہ اس دفعہ پر اثر انداز نہیں ہو سکے گا۔“

نیز C-298 میں By Visible representations کے بعد اور Or in any manner سے پہلے ”Whether Publicly or Privately“ کا اضافہ کر دیا جائے۔ اس صورت میں فیصلے کا سب سے زیادہ قابلِ اعتراض حصہ خود بخود بے اثر ہو جائے گا۔

مسئلہ اصول ہے: ”کسی بھی ملک کا شہری، اُس ملک کے آئین و قانون کا پابند ہے اور اُسے آئین و قانون سے انحراف کا حق حاصل نہیں ہے، خواہ وہ پیدائشی شہری ہو یا اُس نے بعد کو اپنے اختیار سے اُس ملک کی شہریت اختیار کی ہو، جسے انگریزی میں ”Natural Citizenship“ کہا جاتا ہے۔ اسی اصول کے تحت قادیانی اس امر کے پابند ہیں کہ آئینِ پاکستان کو من و عن تسلیم کرتے ہوئے اپنی آئینی حیثیت کو تسلیم کریں، اپنے آپ کو غیر مسلم قرار دیں اور کسی بھی تاویل و توجیہ کے تحت اپنے مسلمان ہونے کا دعویٰ نہ کریں۔“

نہایت احترام کے ساتھ گزارش ہے: معزز عدالت نے قادیانیوں کو نہ اس امر کا پابند بنایا اور نہ اُن کو یہ تنبیہ کی کہ اُن کا اپنے آپ کو مسلمان قرار دینے کا ادعا (Claim) آئین سے انحراف اور بغاوت ہے اور اس کی سزا خود آئین میں موجود ہے، اگر عدالت اپنا یہ آئینی، قانونی اور دینی فریضہ انجام دیتی تو قادیانیوں کے لیے دجل و فریب کے سارے راستے اور امکانات مسدود ہو جاتے۔

اس کے بغیر عدالت کے انظرِ ثانی فیصلے کا پیرا گراف: 27 بے معنی ہو جاتا ہے، عدالت نے ”ملتِ اسلامیہ کا دو سو صفحات پر مشتمل موقف برائے مطالعہ خصوصی کمیٹی“ کا حوالہ دیا اور قرارداد کا مندرجہ ذیل اقتباس نقل کیا ہے:

”اب اس اسمبلی کو یہ اعلان کرنے کی کارروائی کرنی چاہیے کہ مرزا غلام احمد کے پیروکار، انھیں چاہے کوئی بھی نام دیا جائے، مسلمان نہیں اور یہ کہ قومی اسمبلی میں ایک سرکاری بل پیش کیا جائے تاکہ اس اعلان کو مؤثر بنانے کے لیے اور اسلامی جمہوریہ پاکستان کی ایک غیر مسلم اقلیت کے طور پر ”ان کے جائز حقوق و مفادات“ کے تحفظ کے لیے احکام وضع کرنے کی خاطر آئین میں مناسب اور ضروری ترمیمات کی جائیں۔“

پس گزارش ہے: ”ان کے جائز حقوق و مفادات“ کا تعین یا اُس کی بابت قانون سازی تو تب ہو سکتی ہے، جب وہ اپنی آئینی حیثیت کو تسلیم کریں، اپنے آپ کو غیر مسلم کی حیثیت سے رجسٹرڈ کرائیں تو وہ قومی اسمبلی میں قادیانیوں کے لیے مختص اقلیتی نشست کے حق دار بھی بن سکتے ہیں۔ لیکن آج تک قادیانیوں نے اپنی آئینی حیثیت کو تسلیم ہی نہیں کیا، پس جو شہری کسی ملک کے آئین کو ہی تسلیم نہ کریں، تو وہ اُس ملک میں ”جائز حقوق و مفادات“ کے حق دار نہیں بنتے، جبکہ پاکستان میں رہنے والے ہندو، سکھ، مسیحی، پارسی وغیرہ سمیت غیر مسلم اقلیتوں کے حقوق تین شرائط کے ساتھ متعین ہیں: (۱) قانون کی پابندی، (۲) امن عامہ اور (۳) تابع اخلاق۔ اپنے معترضہ فیصلے میں عدالت نے قادیانیوں کے بارے میں بنیادی حقوق اور اقلیتوں کے حقوق کی آئینی دفعات کا حوالہ دیا تھا، لیکن آئین سازوں نے اپنی اجتماعی دانش کے مطابق ان پر ”قانون کی پابندی، امن عامہ اور تابع اخلاق“ ہونے کی جو بندش عائد کی تھی، اُسے عدالت نے حذف کر دیا تھا، مگر انظرِ ثانی فیصلے میں اُسے تسلیم کر لیا ہے، ہم اس کی تحسین کرتے ہیں، سابق عدالتی فیصلے ہمارے اس موقف کی تائید کرتے ہیں، چنانچہ ہم نے انہی عدالتی فیصلوں کا ذکر کرتے ہوئے لکھا تھا:

”مذکورہ بالا اعلیٰ عدالتوں نے یہ حقیقت بھی واضح کر دی ہے کہ آئین کی دفعہ 20 اور 22 میں غیر مسلموں کو جو مذہبی آزادی دی گئی ہے، وہ اُس صورت میں انہیں حاصل ہوگی، جب وہ اپنے آپ کو غیر مسلم اقلیت مان کر اپنے مذہب پر عمل کریں، جیسے ہندو، سکھ اور مسیحی وغیرہ کرتے ہیں۔ اس کے برعکس قادیانیوں کا معاملہ الگ ہے، کیونکہ وہ اپنے آپ کو غیر مسلم ظاہر نہیں کرتے، اس لیے وہ اس آزادی سے فائدہ نہیں اٹھا سکتے، چنانچہ فیڈرل شریعت کورٹ کے فیصلے میں کہا گیا ہے:

"But this can be allowed if the non-Muslims preach as non-Muslims and not by passing off as Muslims. (PLD, 1985, FSC:117)".

عدالت خود تسلیم کر چکی ہے: فاضل وفاقی شرعی عدالت کے فیصلے کا اتباع سپریم کورٹ پر لازم ہے، اس لیے کوئی جواز نہیں تھا کہ انظرِ ثانی میں کوئی بات کہتے وقت اس کو پیش نظر نہ رکھا جاتا، لہذا انظرِ ثانی فیصلے کے پیرا گراف: 42 میں سرسری طور پر یہ بات کہی گئی ہے:

”آئینی و قانونی دفعات اور عدالتی نظائر کی اس تفصیل سے ثابت ہوا کہ احمدیوں کے دونوں گروہوں کو غیر مسلم قرار دینے کے بعد انھیں آئین اور قانون کے مطابق اپنے مذہب پر عمل پیرا ہونے اور اس کے اظہار اور اُس کی تبلیغ کا حق اس شرط کے ساتھ حاصل ہے کہ وہ عوامی سطح پر مسلمانوں کی دینی اصطلاحات استعمال نہیں کریں گے، نہ عوامی سطح پر خود کو مسلمانوں کے طور پر پیش کریں گے، تاہم اپنے گھروں، عبادت گاہوں اور اپنے نجی مخصوص اداروں کے اندر انھیں قانون کے تحت مقرر کردہ

”معقول قیود“ کے اندر ”گھر کی خلوت“ کا حق حاصل ہے۔

مندرجہ بالا پیرا گراف کے خط کشیدہ الفاظ دفعہ 298C کے ان الفاظ سے کُلّی طور پر متصادم ہیں، جن میں صراحت کے ساتھ کہا گیا ہے:

"Any person of the Qadiyani group or the Lahori group, who directly or indirectly or preaches or propagates his faith as Islam, or invites others to accept his faith."

عدالت نے اس کا ترجمہ یہ کیا ہے:

”قادیانی گروپ یا لاہوری گروپ کا کوئی شخص جو بالواسطہ یا بلاواسطہ اپنے مذہب کی تبلیغ یا پرچار کرے یا دوسروں کو اپنا مذہب قبول کرنے کی دعوت دے۔“ اس دفعہ میں تبلیغ کی دو صورتیں ”Preaches or propagates“ (یعنی دوسروں کو اپنا مذہب قبول کرنے کی دعوت دے) الگ الگ ذکر کر کے دونوں کو قابلِ سزا قرار دیا گیا ہے۔ ظاہر ہے کہ قانون میں کوئی لفظ بے مقصد (Redundant) نہیں ہوتا، اس لیے یہ دونوں قسمیں الگ الگ بیان کی ہیں۔ اسی طرح ”نجی مخصوص اداروں“ کا جو لفظ نظر ثانی فیصلے میں ذکر کیا گیا ہے اور کہا گیا ہے: ”اُن میں انھیں ”گھر کی خلوت“ کا حق حاصل ہے، یہ بھی مذکورہ دفعہ کے خلاف ہے، اس لیے کہ ادارہ کوئی نجی گھر نہیں ہوتا، ”ظہیر الدین بنام ریاست“ مقدمے میں جسٹس سلیم اختر کے اضافی نوٹ میں کہا گیا ہے:

"The above restrictions clearly mean such activities which might

have been performed in the public or in public view and not those to be performed in the private.

اس میں واضح کر دیا گیا ہے: ”جو کام ”پبلک ویو“ میں کیا جائے، وہ پرائیویٹ نہیں ہوتا، ظاہر ہے: کوئی ادارہ ایسا نہیں ہوتا، جس کو ”پبلک ویو“ میں نہ کہا جاسکے، الا یہ کہ کسی خفیہ سرنگ میں واقع ہو۔ اس کے علاوہ قرآن کریم کی تحریف یا قادیانیوں کا اپنے آپ کو بطور مسلمان ظاہر کرتے ہوئے اپنے مذہب کا پرچار قانوناً جرم ہے اور ہر وہ کام جو آئین و قانون کی رُو سے ممنوع ہے، مثلاً: منشیات بیچنا یا ذخیرہ کرنا، ملک کے خلاف سازش کرنا، کسی کے قتل، اغوا برائے تاوان یا ڈکیتی کی منصوبہ بندی کرنا یا دہشت گردی کا منصوبہ بنانا، یہ سب کام نجی ادارے اور گھر کی خلوت میں بھی منع ہیں، تو قادیانیت کی تبلیغ جو عام جگہ میں یا عوام کے سامنے قانوناً ممنوع ہے، اس کے لیے عوام کو کسی چہار دیواری یا نجی گھر میں جمع کرنا کیسے جائز ہو سکتا ہے۔

الغرض نظر ثانی فیصلے کے پیرا گراف: 42 کا مذکورہ بالا خط کشیدہ حصہ تعزیرات پاکستان کی دفعہ 298C سے صراحتاً متصادم ہے اور وفاقی شرعی عدالت کے فیصلے بعنوان ”مجیب الرحمن“ کے بھی خلاف ہے، جبکہ سپریم کورٹ نے خود تسلیم کیا ہے کہ اس کی پابندی سپریم کورٹ پر لازم ہے۔

عدالت نے اپنے فیصلے میں عقیدہ ختم نبوت کے بارے میں قدرے تفصیل کے ساتھ لکھا ہے اور قرآن و سنت سے شواہد بھی پیش کیے ہیں، یہ بھی قابلِ تحسین ہے، لیکن اگر یہ نہ بھی ہوتا تو یہ عقیدہ امت مسلمہ میں حتمی، قطعی اور مسلمّات سے ہے۔ لیکن صرف نظریاتی طور پر (Theoretically) ذکر کرنے سے اس کا تقاضا ہرگز پورا نہیں ہوتا، جب تک اس کی آئینی، قانونی،

عدالتی اور انتظامی امور میں باقاعدہ تطبیق (Application) نہ کی جائے، سو اس نظر ثانی فیصلے میں اصل سقم یہی ہے، ورنہ اپنی فاسد اور باطل تاویلات کے ساتھ محض لفظی اعتبار سے تو مرزا غلام قادیانی بھی کہتا ہے: ”میں آپ ﷺ کو خاتم النبیین مانتا ہوں۔“

عدالت نے معترضہ فیصلے کے بارے میں جن حلقوں سے آراء طلب کی تھیں، ان کا حق تھا کہ نظر ثانی فیصلے میں اُن کے اٹھائے گئے اعتراضات کا جواب دیا جاتا، کیونکہ فیصلے کے مدلل ہونے کے لیے یہ ضروری بھی تھا۔ لیکن اس بارے میں فیصلے میں تشکیک ہے، بلکہ ان نکات سے تعرض نہ کرنے کے سبب اس فیصلے میں مندرجہ ذیل امور سخت قابل اعتراض ہیں:

(۱) معترضہ فیصلے میں اس بات پر سب کا اتفاق تھا: جو آیات کریمہ اس فیصلے میں درج کی گئی تھیں، وہ زیر نظر مقدمے سے قطعی طور پر غیر متعلق تھیں، بلکہ جس سیاق و سباق میں پیش کی گئی تھیں، اُن سے غلط فہمی پیدا ہو سکتی تھی، نظر ثانی فیصلے میں اس بات کا کوئی جواب نہیں دیا گیا، بلکہ اسلامی نظریاتی کونسل کے بارے میں یہ تبصرہ فرمایا:

”دین کے معاملے میں جبر کی ممانعت کو تو تسلیم کیا، مگر نہایت احترام سے گزارش ہے کہ اس حد تک محدود کر دیا کہ کسی کو اس کی مرضی کے بغیر اسلام قبول کرنے پر مجبور نہ کیا جائے۔“ اس کا مطلب یہ ہے کہ **فاضل حج کی نظر میں آیت کریمہ کا حکم صرف اس حد تک محدود نہیں ہے، بلکہ اس کے مفہوم میں کچھ اور باتیں بھی شامل ہیں، لیکن یہ واضح نہیں کیا گیا کہ وہ اور باتیں کون سی ہیں، جو اس آیت کریمہ کے تحت جبر و اکراہ میں داخل ہیں۔ اور اگر داخل ہیں تو کس دلیل سے، جبکہ آیت اور اس کا سیاق (Context) بتا رہا ہے کہ اس سے مراد یہی ہے کہ کسی پر اسلام قبول کرنے کے لیے زبردستی نہ کی جائے، مکمل آیت یہ ہے: ”لَا إِكْرَاهَ فِي الدِّينِ ۚ قَدْ تَبَيَّنَ الرُّشْدُ مِنَ الْغَيِّ ۚ فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ لَا انْفِصَامَ لَهَا ۗ وَاللَّهُ سَبِيْعٌ عَلِيمٌ“۔**

ترجمہ: ”دین قبول کرنے میں کوئی جبر نہیں ہے، بے شک ہدایت گمراہی سے خوب واضح ہو چکی ہے، سو جو شخص طاغوت کا انکار کرے اور اللہ پر ایمان لے آئے، اس نے ایسا مضبوط دستہ پکڑ لیا جو کبھی ٹوٹنے والا نہیں ہے اور اللہ خوب سننے والا، بہت جاننے والا ہے، (البقرہ: 256)۔“ یہ آیت اپنے مفہوم پر اتنی واضح ہے کہ اس کی مزید تشریح کی ضرورت نہیں ہے، اس کے علاوہ ہم نے عدالت کے نوٹس کے جواب میں یہ بھی عرض کیا تھا: ”جبر کے اس مفہوم کو سورہ یونس: 99 میں مزید واضح فرما دیا گیا ہے، ارشاد ہوا: ”أَفَأَنْتَ تُكْرِهُ النَّاسَ حَتَّىٰ يَكُونُوا مُؤْمِنِينَ“، ترجمہ: ”تو کیا آپ لوگوں کو مجبور کریں گے کہ وہ ایمان لے آئیں، (یونس: 99)۔“

ہم سے عدالت نے اس مقدمے پر نظر ثانی کے حوالے سے اعانت طلب کی تھی، اس کے جواب میں ہم نے 9 صفحات پر مشتمل ایک یادداشت مرتب کر کے بھیجی تھی، لیکن اس میں جو نکات اٹھائے گئے تھے، ان کے بارے میں نظر ثانی فیصلے میں مندرجہ ذیل کلمات کے سوا کوئی تبصرہ موجود نہیں ہے:

”پانچ اداروں کا مشترکہ موقف جناب مفتی سید حبیب الحق شاہ صاحب نے پڑھا، مگر اس میں بھی زور اس پہلو پر دیا گیا کہ عدالت نے معترضہ حکم نامے میں قرآن مجید کی آیات سے غلط استدلال کیا ہے، (پیرا گراف: 18)۔“

فاضل حج صاحب کے نزدیک اس تحریر میں زور دیا گیا تھا: اس پہلو کی کوئی وضاحت یا اس اعتراض کو تسلیم کرنے کی بابت اس فیصلے میں کوئی بات نہیں ہے۔ حالانکہ اصل زور اس پر نہیں، بلکہ مقدمے میں قانون کے اطلاق پر تھا، صرف کونسل

کے جواب میں یہ کہا گیا ہے: ”سیاق و سباق کے ساتھ اس کا تعلق سمجھنے کے بجائے کونسل نے اپنی رپورٹ میں ان آیات کا حوالہ دینے کو بے محل قرار دیتے ہوئے کہا، (پیرا گراف: 17)۔“

سوال یہ ہے: اگر عدالت کی رائے میں اسلامی نظریاتی کونسل کے تمام ارکان اور وہ پانچ ادارے جن سے عدالت نے اعانت طلب کی تھی، ان آیات کے ساتھ مقدمے کے تعلق یعنی سیاق و سباق کو نہیں سمجھ سکے تھے، تو عدالت خود بتا دیتی کہ ان آیات کا حوالہ اس مقدمے کے سیاق و سباق کے کس طرح مطابق تھا۔ لیکن یہ زحمت بھی گوارا نہیں فرمائی گئی اور اس مقدمے میں ان آیات کے بے محل حوالے سے شرعی احکام اور آئین کے خلاف جو غلط تاثر پیدا ہو رہا ہے، وہ جوں کا توں برقرار ہے۔

پیرا گراف: 21 میں کہا گیا ہے: ”پانچ اداروں کے مشترکہ موقف میں یہ نکتہ بھی اٹھایا گیا کہ جس تقریب میں ”مَسْئُولُ عَنْهُ“ پر کتب کی تقسیم کا الزام تھا، وہ مَدْرَسَةُ الْحِفْظ، عائشہ اکیڈمی و مَدْرَسَةُ الْبَنَات کی تقریب تھی اور ان ناموں سے عام مسلمان دھوکے میں پڑ سکتے ہیں، کیا احمدیوں کے ادارے کے لیے ایسا نام رکھنے پر مجموعہ تعزیرات پاکستان کی دفعہ 298C کا اطلاق ہوتا ہے یا نہیں، یہ سوال عدالت کے سامنے نہیں ہے، نہ ایف آئی آر میں مَسْئُولُ عَنْهُ پر یہ الزام ہے کہ یہ نام اس نے رکھے تھے۔“ نوٹ: عدالت نے فیصلے میں ”مَسْئُولُ عَلَيْهِ“ لکھا ہے، صحیح لفظ ”مَسْئُولُ عَنْهُ“ ہے۔

نام رکھنے کا ذکر ہم نے دوسری باتوں سے ہٹ کر تنہا نہیں کیا تھا، بلکہ وہ افعال کے ایک مجموعے کا حصہ تھا، ہم نے لکھا تھا: ”تفسیر کے نام سے جن تین کتابوں کا ذکر ہے، وہ متفقہ طور پر قادیانیوں کی ہیں، ان میں قرآن کریم کے اصل متن کے ساتھ خود ساختہ ترجمہ اور تفسیر کر کے معنوی تحریف کی گئی ہے، مثلاً: آخرت کے معنی مسلمانوں کے مسلمہ عقیدہ کے مطابق اتنے واضح ہیں کہ اس کے ترجمے کی بھی ضرورت نہیں سمجھی جاتی۔ لیکن نام نہاد ”تفسیر صغیر“ میں اس کی تشریح ”آئندہ ہونے والی موعود باتوں (مسیح موعود)“ سے کی گئی ہے۔ اس سے انھوں نے اپنے عقیدے کو قرآن کریم پر تھوپنے کی کوشش کی ہے کہ ”العیاذ باللہ! مرزا غلام قادیانی مسیح موعود تھا۔“ نوٹ: اگر سپریم کورٹ کے فاضل جج صاحبان اور ان کے معاون عملے کے پاس وقت نہیں ہے، تو ہم تفسیر صغیر میں مزید معنوی تحریفات کی نشاندہی کر سکتے ہیں۔

یہاں اصل مسئلہ یہ تھا: ان تحریف شدہ نام نہاد تفسیروں اور ترجموں کو پڑھانا دفعہ 298C میں بیان کردہ جرائم خاص طور پر خط کشیدہ جملوں کے تحت داخل ہیں یا نہیں، شکایت کنندہ کے نزدیک یہ اعمال دفعہ 298C کے تحت آتے ہیں، کیونکہ قرآن کریم کے عربی متن کے ساتھ تحریف شدہ ترجمہ اور من مانی تفسیر دوسروں کو پڑھانا اور اس کے لیے مَدْرَسَةُ الْحِفْظ کے نام سے مدرسہ قائم کرنا اپنے آپ کو مسلمان ظاہر کرنے اور قادیانی عقائد کی تبلیغ و تشہیر میں داخل ہے، جبکہ مدرسہ مسلمانوں کی اصطلاح ہے۔ اس لیے ضروری تھا: زیر نظر مقدمے میں اس پہلو پر بحث کی جاتی۔ ٹرائل کورٹ میں ابھی شہادتیں پیش کی جا رہی ہیں، ملزم کا نہ بیان ریکارڈ ہوا ہے، نہ اس پر جرح ہوئی ہے اور یہ بحث بھی باقی ہے کہ شہادتوں کی روشنی میں 298C کا جرم ثابت ہوتا ہے یا نہیں۔ اگر ٹرائل کورٹ سے پہلے ہی سپریم کورٹ کو خود ہی کوئی فیصلہ کرنا تھا تو اس پہلو پر سپریم کورٹ میں تفصیلی بحث ہونی چاہیے تھی۔ انصاف کے اس واضح تقاضے کے باوجود سرسری طور پر یہ کہہ کر اس دفعہ کو حذف کرنے کا حکم دے دیا گیا کہ اگر قرآنی احکام اور آئین کو مد نظر رکھا جاتا تو مقدمہ درج ہونا ہی نہیں چاہیے تھا، نیز ایف آئی آر، چالان اور فرد جرم میں ایسے کسی فعل کا ذکر نہیں جو اس دفعہ کے تحت جرم ہوتا ہے، حالانکہ تینوں جگہ ایسے افعال کا ذکر ہے جو واضح طور پر دفعہ 298C کے تحت آتے ہیں۔

نیز دفعہ: 295B کے بارے میں ہم نے لکھا تھا: ”اس دفعہ کو حذف کرنے کے لیے بھی اس بات پر بحث کرنے کی ضرورت تھی کہ معنوی تحریفات پر مشتمل ایک کتاب کو قرآن مجید کہہ کر پڑھانا اور اس کے ٹائٹل پر ایک غیر مسلم کو بطور مترجم ”خَلِيفَةُ النَّبِيِّ رَضِيَ اللَّهُ عَنْهُ“ کہنا اس دفعہ کے اطلاق کے لیے کافی ہے، کیونکہ ”خَلِيفَةُ النَّبِيِّ“ اور ”رَضِيَ اللَّهُ عَنْهُ“ اسلامی اصطلاحات ہیں۔ پس سوال تو پیدا ہوتا ہے: اس دفعہ کے تحت قرآن کریم کی تحریف یا بے حرمتی یا اُسے غیر قانونی مقصد کے لیے استعمال کرنا کہلائے گا یا نہیں؟“ اس کی تشریح کی بابت فیصلہ خاموش ہے۔

الغرض تمام اصل خدشات سے مکمل صرف نظر کر کے صرف ایک مدرسے کے نام کی بابت جواب دینا کہ یہ مسئلہ ہمارے سامنے نہیں ہے، انصاف کے تقاضوں کو کس طرح پورا کر سکتا ہے۔

فیصلے میں کہا گیا ہے: ہم نے ”ظہیر الدین بنام ریاست“ کے فیصلے سے نہ انحراف کیا ہے، نہ کر سکتے تھے۔ جہاں تک اس جملے کا تعلق ہے: ”ہم نے انحراف نہیں کیا“، یہ ایک واقعے کا بھی سوال ہے، جس سے کوئی بھی شخص یہاں تک کہ ماتحت عدالتیں بھی اختلاف کر سکتی ہیں۔ مندرجہ بالا حقائق کی روشنی میں یہ بات واضح ہے: ”اس فیصلے کا پیرا گراف: 42 قانون، وفاقی شرعی عدالت کے فیصلے اور ”ظہیر الدین بنام ریاست“ تینوں سے متصادم ہے۔“ البتہ اس فقرے کا دوسرا حصہ: ”ہم انحراف نہیں کر سکتے تھے“، ایک قانون کا سوال ہے اور یہ بات درست ہے۔ لہذا جیسے اوپر عرض کیا گیا ہے: واقعے کے سوال کے بارے میں قانون اور مذکورہ بالا دو فیصلوں ہی کو برتری حاصل ہے۔

نظر ثانی فیصلے کے پیرا گراف: 6 میں ایک بار پھر یہ بحث چھیڑی گئی ہے، جس کا جواب ہم عدالتی اعانت کے لیے اپنے سابق موقف میں دے چکے تھے، وہ یہ کہ آئین کا آرٹیکل 12(1) کہتا ہے: ”قانون کسی ایسے شخص کو سزا دینے کا اختیار نہیں دے گا:

(الف): کسی ایسے فعل کے ارتکاب یا ترک پر جو اس فعل کے ارتکاب یا ترک کے وقت قابل سزا جرم نہیں تھا۔

(ب): کسی جرم کے ارتکاب یا ترک پر ایسی سزا دینا جو ارتکاب جرم کے وقت نافذ العمل سزا سے زیادہ ہو۔“

یعنی کوئی قانون مؤثر بہ ماضی (Retrospective) نہیں ہو سکتا۔ اس کا جواب ہم معترضہ فیصلے پر تبصرہ کرتے ہوئے دے چکے ہیں۔

ہمیں حیرت ہے کہ اسے پڑھے اور سمجھے بغیر نظر ثانی فیصلے میں دوسری بار اسی غلطی کا اعادہ کر دیا ہے کہ 2019ء کے قانون میں قابل اعتراض کتاب کے طابع، ناشر یا ریکارڈ رکھنے والے اور مرتب کو مجرم قرار دیا گیا تھا، جبکہ بعد کو 2021 کے قانون میں تقسیم کنندہ (Disseminator) کو بھی مجرم قرار دے دیا گیا تھا، تو عدالت کی نظر میں مبارک ثانی پر 2021 کے قانون کا اطلاق نہیں ہوتا، اس کی بابت ہم نے لکھا تھا:

”اگر جرم وقتی نوعیت کا تھا، جس کا ارتکاب کیا گیا اور قصہ ختم ہو گیا تو یقیناً ما بعد قانون کا اس پر اطلاق نہیں ہوگا۔ لیکن جرم اگر ایسا ہے کہ نئے قانون کی آمد کے وقت بھی جاری ہے تو یقیناً ما بعد قانون کا بھی اس پر اطلاق ہوگا۔ کیا عدالت نے اس بات کی تحقیق کر لی تھی کہ نئے قانون کی آمد کے وقت وہ شخص جرم سے دست بردار ہو چکا تھا یا اس کتاب کی تقسیم روک دی گئی، یہ کام اپیلٹ کورٹ کا نہیں، بلکہ ٹرائل کورٹ کا ہے۔ اور ٹرائل کورٹ میں تو ابھی مجرم کا بیان ریکارڈ ہوا تھا اور نہ اس پر جرح ہوئی تھی، تو سپریم کورٹ نے یہ رائے کیسے قائم کر لی۔

اس پیرا گراف میں النساء: 23 سے بھی غلط استدلال کیا گیا ہے، وہاں محرمات نکاح کا بیان کرتے ہوئے کہا گیا ہے:

”ماضی (زمانہ جاہلیت میں) جو ہو چکا، سو ہو چکا، ان سے ہونے والی اولاد صحیح النسب قرار پائے گی، لیکن حرمت نکاح کی آیت نازل ہوتے وقت اگر کسی کے نکاح میں بدستورِ صُلَبی بیٹے کی مطلقہ بیوی یا بیک وقت دو بہنیں نکاح میں ہیں، تو صُلَبی بیٹے کی مطلقہ بیوی اور اس شخص میں فوراً تفریق کر دی جائے گی اور دو بہنوں میں سے ایک کو چھوڑنا ہوگا۔“۔ الغرض اگر محرمات سے سابق نکاح بدستور قائم ہے تو حرمت نکاح کے اس قرآنی حکم کا لازماً اس پر بھی اطلاق ہوگا۔

نوٹ: ہم بصدا دہ علمائے کرام اور خطبائے عظام سے گزارش کرتے ہیں: ختم نبوت اسلام کا ایک بنیادی عقیدہ ہے، اس پر ایمان لائے بغیر کوئی مسلمان نہیں ہو سکتا۔ لہذا عدالتی فیصلے پر گفتگو کرتے ہوئے ہمیں متانت، وقار اور اسلامی اخلاقیات کا پاس رکھنا چاہیے۔ تہذیب سے گری ہوئی گفتگو اور گالی گلوچ سے حاملینِ دین کے بارے میں منفی تاثر پیدا ہوتا ہے اور یہ ہمارے عظیم ترین مقصد کے لیے نقصان دہ ہے۔



مفتی منیب الرحمن

رئیس دارالافتاء و مہتمم

دارالعلوم جامعہ نعیمیہ کراچی

رابطہ: 021-36314508

مفتی منیب الرحمن

رئیس دارالافتاء و مہتمم

دارالعلوم جامعہ نعیمیہ کراچی



مفتی محمد تقی عثمانی

صدر


دارالعلوم جامعہ کراچی

رابطہ: 021-35123100

محمد تقی عثمانی

صدر
جامعہ دارالعلوم کراچی

تصدیقات و توثیقات



مولانا عبدالمالک

صدر

رابطہ المدارس الاسلامیہ

صدر

رابطہ المدارس الاسلامیہ



مولانا نسیم ظفر

ناظم اعلیٰ

جامعہ سلفیہ فیصل آباد



مولانا قاری محمد حنیف جالندھری

مہتمم و شیخ الحدیث

جامعہ خیر المدارس ملتان



MOHAMMAD HANIF JALANDHRY
PRESIDENT
JAMIA KHAIR-UL-MADARIS MULTAN
GENERAL SECRETARY
WAFIQ-UL-MADARIS AL-ARABIA-PAK

علامہ مفتی محمد الیاس رضوی اشرفی

علامہ مفتی محمد الیاس رضوی اشرفی

صاحبزادہ ریحان امجد نعمانی

علامہ لیاقت حسین اظہری

علامہ صابر حسین نورانی

علامہ حافظ محمد اویس نقشبندی

علامہ حافظ محمد اویس نقشبندی

علامہ فضل محمد نورانی

علامہ سید مظفر شاہ قادری

علامہ سید مظفر شاہ قادری

علامہ مفتی عابد مبارک مدنی

ابوالدینارہ اسماعیل غفرلہ

علامہ مفتی ندیم اقبال سعیدی

حاجہ عبداللہ نورانی

علامہ مفتی محمد عبداللہ نورانی

علامہ محمد اشرف گورمانی

علامہ محمد اشرف گورمانی

علامہ احمد ربانی افغانی

علامہ احمد ربانی افغانی

علامہ بدل سلیم قادری

علامہ رضوان احمد نقشبندی

علامہ رضوان احمد نقشبندی

احمد علی سعیدی

علامہ احمد علی سعیدی

علامہ حافظ عبداللہ ضیائی

علامہ حافظ عبداللہ ضیائی

عبد القیوم

علامہ قاری عبدالقیوم محمود

علامہ مولانا رفیع الرحمن نورانی

علامہ مولانا رفیع الرحمن نورانی

علامہ ریاض حسین اشرفی

علامہ ریاض حسین اشرفی

علامہ سید ریاض الرحمن اشرفی